

ড° শশীকান্ত শইকীয়া

ডিব্ৰুগড় হনুমানবল্লী সুৰজমল কানৈ মহাবিদ্যালয়ৰ অধ্যক্ষ, মাজুলী মহাবিদ্যালয়ৰ প্ৰাক্তন অধ্যক্ষ, ডিব্ৰুগড় জিলা কৰ্মচাৰী পৰিষদৰ দ্বাৰা 'কৰ্মসূৰ্য-২০২০' উপাধিৰে বিভূষিত, 'হাচান ছৰিফ আহমদ সমন্বয় বঁটা' ৰে বিভূষিত, স্বচ্ছভাৰত মিছন (নমস্তে) ৰাজ্যৰ ব্ৰেণ্ড এম্বেচদেৰ, 'সেউজ ৰত্ন বঁটা'ৰে সন্মানিত, ডিব্ৰুগড় সাহিত্য সভাৰ সভাপতি, স্তম্ভ লেখক, প্ৰণৱানন্দ মানৱসেৱা ৰত্ন বঁটা, ৰাষ্ট্ৰীয় পৰ্যায়ত 'হিডা'ৰ শ্ৰেষ্ঠ অধ্যক্ষৰ পাৰদৰ্শিতা বঁটাৰে সন্মানিত, মৰাণহাট প্ৰেছ ক্লাবৰ দ্বাৰা শ্ৰেষ্ঠ গ্ৰাম্য সাংবাদিকতাৰ বঁটাৰে সন্মানিত, দিছপুৰ মহাবিদ্যালয় আৰু ডিব্ৰু মহাবিদ্যালয়ৰ প্ৰাক্তন অধ্যাপক, পৰ্যটনৰ গৱেষক, ডিব্ৰুগড় প্ৰেছ ক্লাবৰ প্ৰাক্তন কোষাধ্যক্ষ, বৃহত্তৰ ডিব্ৰুগড় প্ৰেছ ক্লাবৰ প্ৰতিষ্ঠাপক উপ-সভাপতি, ডিব্ৰুগড় জিলা সাংবাদিক সন্থাৰ প্ৰাক্তন সম্পাদক, কলেজ শিক্ষক সংস্থাৰ ডিব্ৰুগড় মণ্ডলৰ প্ৰাক্তন সম্পাদক, ডিব্ৰু মহাবিদ্যালয়ৰ শিক্ষক গোটৰ প্ৰাক্তন সম্পাদক (তিনিবাৰকৈ সম্পাদক), ডিব্ৰু মহাবিদ্যালয়ৰ এন চি চিৰ কমিছন অফিচাৰ, ডিব্ৰুগড় ছেচ ক্লাবৰ প্ৰতিষ্ঠাপক সভাপতি, অসমৰ নামঘৰ সমূহৰ একত্ৰীকৰণ সমিতিৰ প্ৰাক্তন সভাপতি, অসমৰ এগৰাকী বিশিষ্ট সমাজসেৱক ড° শশীকান্ত শইকীয়াৰ জন্ম ১৯৬৭ চনৰ ৩১ জুলাইত ডিব্ৰুগড় জিলাৰ মোহনবাৰীৰ সমীপৰ হাৰাবাৰী গাঁৱত। জন্মৰ প্ৰায় এবছৰৰ পিছতে তেওঁৰ পৰিয়াল তিনিচুকীয়া জিলাৰ ফিল'বাৰীৰ বিজুলীবন পদুমপথাৰ গাঁৱলৈ বসবাসৰ বাবে গুচি যায়। পিতৃ হৰিপদ শইকীয়া আৰু মাতৃ সুনীতি শইকীয়া। দুগৰাকী জ্যেষ্ঠ ভগ্নীকে ধৰি পাঁচটা পুত্ৰ সন্তানৰ চতুৰ্থ গৰাকী পুত্ৰ তেওঁ। ফিল'বাৰীৰ বিজুলীবন পদুমপথাৰ প্ৰাথমিক বিদ্যালয়ত প্ৰাথমিক শিক্ষা, ফিল'বাৰী মধ্য ইংৰাজী বিদ্যালয় আৰু ফিল'বাৰী হাইস্কুলৰ পৰা হাইস্কুলীয়া শিক্ষা গ্ৰহণ কৰে। ডুমডুমা মহাবিদ্যালয়ত (১৯৮৪ - ১৯৮৯ লৈ) উচ্চতৰ মাধ্যমিক বাণিজ্য আৰু স্নাতক (বি.কম.) শিক্ষা গ্ৰহণ কৰে। গুৱাহাটী বিশ্ববিদ্যালয়ত স্নাতকোত্তৰ (১৯৯১ - ১৯৯৩ লৈ, এম.কম.) আৰু ২০০৭ চনত ডিব্ৰুগড় বিশ্ববিদ্যালয়ৰ পৰা পৰ্যটন বিভাগৰ পি এই ডি লাভ কৰে। ডিব্ৰুগড় বিশ্ববিদ্যালয়ৰ পৰা পৰ্যটন বিষয়ত পি এইচ ডি লাভ কৰা তেওঁৰেই প্ৰথমজন গৱেষক। অধ্যয়নৰত অৱস্থাতে ১৯৮৮ চনত ফিল'বাৰী উচ্চ মাধ্যমিক বালিকা বিদ্যালয়ত কিছুদিন শিক্ষকতা কৰাৰ লগতে নৈশ ভাগত ডুমডুমাস্থিত ৰূপাইত আসাম টিম্বাৰ প্লাইউড উদ্যোগত কিছুদিন কাম কৰি দিনৰ ভাগত মহাবিদ্যালয়ত অধ্যয়ন কৰে। ১৯৯৪ চনৰ ১৬ আগষ্টত গুৱাহাটীৰ দিছপুৰ মহাবিদ্যালয়ৰ বাণিজ্য বিভাগত অস্থায়ী ভিত্তিত মাহে তিনিশ টকা পাৰিশ্ৰমিকত অধ্যাপনাৰ চাকৰিত যোগদান কৰে। ১৯৯৪ ৰ ৩১ অক্টোবৰত দিছপুৰ মহাবিদ্যালয়ৰ অধ্যাপনা ত্যাগ কৰি ডিব্ৰুগড়ৰ ডিব্ৰু মহাবিদ্যালয়ত অস্থায়ীপদত মাহে এহেজাৰ টকা পাৰিশ্ৰমিকত অধ্যাপক হিচাপে যোগদান কৰে। পৰৱৰ্তী সময়ত ১৯৯৬ চনত ডিব্ৰু মহাবিদ্যালয়তে স্থায়ী অধ্যাপকৰ পদত যোগদান কৰে। ১৯৯৬ চনৰ ৪ চেপ্তেম্বৰত ডিব্ৰু মহাবিদ্যালয়ত এন চি চি বিষয়া হিচাপে যোগদান কৰে। ২০০৬ চনৰ ২০ নৱেম্বৰৰ পৰা ২০০৭ চনৰ ১৭ ফেব্ৰুৱাৰীলৈ মহাৰাষ্ট্ৰৰ নাগপুৰৰ কামটিত এন চি চি বিষয়া প্ৰশিক্ষণ একাডেমীয়ে আয়োজন কৰা তিনিমহীয়া পি আৰ চি এন ক'ৰ্ছত অংশগ্ৰহণ কৰে। তেওঁ ভাৰতবৰ্ষৰ বিভিন্ন ৰাজ্যত অনুষ্ঠিত এন চি চি কেম্পতো অংশ গ্ৰহণ কৰে।

ড° শশীকান্ত শইকীয়াই ২০০২ চনৰ ৪ জুনত তিনিচুকীয়া জিলাৰ ডাঙৰীৰ ৰিজু গগৈৰ লগত বিবাহ পাশত আৱদ্ধ হয়। ৰিজু গগৈ গড়কাপ্তানী বিভাগৰ কণিষ্ঠ অভিযন্তা। ২০০৬ চনৰ ৩০ জানুৱাৰীত জন্ম গ্ৰহণ কৰে তেওঁলোকৰ একমাত্ৰ সন্তান প্ৰিয়ানুজ শইকীয়া। ২০০৯ চনৰ ৪ জুনত প্ৰকাশিত ড° শশীকান্ত শইকীয়াৰ প্ৰথমখন জীৱনীমূলক গ্ৰন্থ 'খোজ জীৱনৰ খোজ' সম্পাদনা কৰে তেওঁৰ সহধৰ্মিনী ৰিজু গগৈয়ে। ড° শশীকান্ত শইকীয়াই ২০১২ চনৰ ৩ মাৰ্চত মাজুলীৰ ঐতিহাসিক মাজুলী মহাবিদ্যালয়ত অধ্যক্ষ হিচাপে যোগদান কৰে। তিনিবছৰ তিনিমাহ অধ্যক্ষৰূপে কাৰ্যনিৰ্বাহ কৰা ড° শইকীয়াই মহাবিদ্যালয়খনক শৈক্ষিক, আন্তঃগাঁঠনি আৰু প্ৰশাসনিক সংস্কাৰ কৰি এখন সৰ্বাঙ্গসুন্দৰ মহাবিদ্যালয় হিচাপে গঢ়ি তোলে। প্ৰকৃততে ড° শইকীয়াই হ'ল মাজুলী মহাবিদ্যালয়ৰ আধুনিক ৰূপ দিওঁতা সকলৰ ভিতৰত অন্যতম। ২০১৫ চনৰ ১৮ জুনলৈ মাজুলী মহাবিদ্যালয়ত অধ্যক্ষ হিচাপে দায়িত্বভাৰ লৈ মহাবিদ্যালয়খনক ন ৰূপ দি আধুনিক ৰূপত গঢ়ি তোলে। তেখেতৰ উদ্যোগতেই মাজুলী মহাবিদ্যালয়ৰ প্ৰতিষ্ঠাপক অধ্যক্ষ অতুল চন্দ্ৰ গোস্বামীক 'শিক্ষাৰত্ন' উপাধি প্ৰদান কৰা হয়। মাজুলী মহাবিদ্যালয়ৰ পৰিচালনা সমিতিৰ প্ৰতিষ্ঠাপক সভাপতি 'কেশৱৰাম বৰা'ৰ নামত প্ৰেক্ষাগৃহটি নামাকৰণ কৰা হয়। পৰিচালনা সমিতিৰ প্ৰতিষ্ঠাপক সম্পাদক 'কৃষ্ণকান্ত গোস্বামী'ৰ নামত নতুনকৈ নিৰ্মাণ কৰা প্ৰশাসনিক ভৱনটো নামাকৰণ কৰা হয়। শিক্ষাৰত্ন 'অতুল চন্দ্ৰ গোস্বামী'ৰ নামত গ্ৰন্থাগাৰটি নামাকৰণ কৰা হয়। ড° শশীকান্ত শইকীয়াৰ উদ্যোগতেই মাজুলী মহাবিদ্যালয়ে শৈক্ষিক তথা আন্তঃগাঁথনিৰ দিশত এক আধুনিক ৰূপ লাভ কৰিলে।

২০১৫ চনৰ ১৯ জুনত ড° শইকীয়াই ডিব্ৰুগড়ৰ ডি. এইচ. এছ. কানৈ মহাবিদ্যালয়ত অধ্যক্ষ হিচাপে যোগদান কৰি মহাবিদ্যালয়খনৰ শৈক্ষিক, আন্তঃগাঁথনিৰ লগতে মহাবিদ্যালয়খনক প্ৰযুক্তিৰ ব্যৱহাৰৰ যোগেদি এখন অত্যাধুনিক মহাবিদ্যালয় হিচাপে গঢ়ি ৰাষ্ট্ৰীয় আৰু আন্তঃৰাষ্ট্ৰীয় পৰ্যায়ত জিলিকাই তুলিবলৈ সক্ষম হয়। এনে উত্তৰণৰ ফলস্বৰূপে কানৈ মহাবিদ্যালয়ে ৰাষ্ট্ৰীয় পৰ্যায়ত স্বচ্ছতাৰ দ্বিতীয় বঁটা লাভ কৰে। একেদৰে ডিব্ৰুগড় বিশ্ববিদ্যালয়ৰ ভিতৰত শ্ৰেষ্ঠ শৃংখলাবদ্ধ মহাবিদ্যালয় বঁটাও লাভ কৰে। ড° শশীকান্ত শইকীয়াই 'প্ৰীণ ক্লাব' নামৰ এক সংগঠন গঠন কৰি প্ৰত্যেক দিনাই পুৱা পাঁচ বজাতে ৰ'দ-বৰষুণ, ঠাণ্ডা-গৰমক নেওচি মহাবিদ্যালয়ৰ

চৌহদ দৈনিক পৰিষ্কাৰ কৰি এক ব্যতিক্ৰমী নিদৰ্শন দাঙি ধৰি আহিছে। নগালেণ্ডৰ সেই সময়ৰ ৰাজ্যপাল তথা স্বচ্ছ ভাৰত মিছনৰ ৰাষ্ট্ৰীয় ব্ৰেণ্ড এম্বেচদেৰ পি বি আচাৰ্যৰ পৰামৰ্শৰ ভিত্তিত চিকিমকে ধৰি উত্তৰ-পূব ভাৰতৰ স্বচ্ছ ভাৰত মিছনৰ ব্ৰেণ্ড এম্বেচদেৰ চটাই ক্ৰীয়ে ড° শশীকান্ত শইকীয়াক স্বচ্ছ ভাৰত মিছন অসম(নমস্তে)ৰ ব্ৰেণ্ড এম্বেচদেৰ হিচাপে নিযুক্তি দিয়ে।

ড° শশীকান্ত শইকীয়াৰ উদ্যোগতেই কানৈ মহাবিদ্যালয়ে ২০১৭ চনত কেন্দ্ৰীয় চৰকাৰৰ দ্বাৰা ৰাষ্ট্ৰীয় স্বচ্ছ ভাৰত পুৰস্কাৰ লাভ কৰাৰ লগতে তেওঁৰ সক্ৰিয় অংশগ্ৰহণত কানৈ মহাবিদ্যালয়ে ২০১৮ চনত ডিব্ৰুগড় জিলা প্ৰশাসন আৰু ডিব্ৰুগড় মিউনিচিপাল বৰ্ডৰ স্বচ্ছতা পুৰস্কাৰ লাভ কৰে। সমাজ তথা ৰাজ্যলৈ আগবঢ়োৱা অনবদ্য অৱদানৰ বাবে ডেপুটি ডাইৰেক্টৰ জেনেৰেল (ডিডিজি) এন চি চিয়ে ২০১৯ চনত কানৈ মহাবিদ্যালয়ক পুৰস্কৃত কৰে।

অধ্যাপনাৰ পৰা আৰম্ভ কৰি অধ্যক্ষৰ দৰে এক গুৰুদায়িত্ব পালনৰ ব্যস্ততাৰ মাজতে তেওঁ বিভিন্ন কাকত- আলোচনীত লেখা প্ৰকাশ কৰি আহিছে। সেইসমূহৰ ভিতৰত দৈনিক ভূমিপূৰ্ব কাকতত ‘অৰঙে-দৰঙে’, সাপ্তাহিক অগ্ৰদূতত ‘নেপথ্য স্বৰ’, দৈনিক প্ৰতিক্ষণ কাকতত ‘নেপথ্য ভাষণ, সাপ্তাহিক অসমীয়াত ‘প্ৰান্তে প্ৰান্তে’, দৈনিক বৰ্তমানত ‘যাত্ৰাৰ বাটত’, দৈনিক অগ্ৰদূতত ‘নেপথ্য চিন্তা’, অৰুণোদয় সংবাদত ‘টোকা বহী মাজুলীয়ে ৰিঙিয়াই’, অসমৰ জনমতত ‘আজিৰ চিন্তা’, অৰুণোদয় সংবাদত ‘তীক্ষ্ণ দৃষ্টি’, ইউ এ টিভিত ‘জনমত’ৰ লগতে প্ৰতি দেওবাৰে অগ্ৰদূতত ‘স্বৰ-ব্যঞ্জন’ আৰু ‘অসম আদিত্য’ কাকতত ‘জীৱন বাঁহীৰ সুৰ’ স্তম্ভ নিয়মীয়াকৈ লিখি আহিছে। ইউটিউবটো প্ৰতি সপ্তাহত ‘জীৱনৰ কথা’ শীৰ্ষক জীৱনবোধৰ ওপৰত এলানি ব্যতিক্ৰমী বিষয় আলোকপাত কৰি আহিছে। ইয়াৰোপৰি ড° শইকীয়াই ভালেসংখ্যক ৰাষ্ট্ৰীয় আৰু আন্তঃৰাষ্ট্ৰীয় আলোচনাচক্ৰটো অংশগ্ৰহণ কৰিছে।

জীৱনজোৰা সাধনা, সমাজৰ প্ৰতি দায়িত্ব-কৰ্তব্য, কৰ্ম বৰঙণি ভিত্তিত ড° শইকীয়াক পঞ্চাশটাৰো অধিক সংগঠনে সন্মৰ্শনা জনাইছে। ড° শইকীয়া অসম সাহিত্য সভা, ৰেড ক্ৰছ ছাটাইটি, অৰণ্যক, মিলনজ্যোতি সংঘ, অসম বিজ্ঞান সমিতিৰ আজীৱন সদস্য। ড° শইকীয়া বৰ্তমান ভালেকেইখন মহাবিদ্যালয়ৰ পৰিচালনা সমিতিৰ সদস্য হিচাপে নিয়োজিত হৈ থকাৰ উপৰিও অসমৰ বিভিন্ন মহাবিদ্যালয় আৰু ডিব্ৰুগড় বিশ্ববিদ্যালয়ৰ বিভিন্ন সমিতিত সদস্য হিচাপে নিয়োজিত আছে। ২০১০ চনত ড° শইকীয়াই উত্তৰ ভাৰত (ৰাজস্থান, হাৰিয়ানা আৰু পঞ্জাব) ভ্ৰমণৰ বাবে ভাৰত চৰকাৰৰ তথ্য আৰু সম্প্ৰচাৰ মন্ত্ৰণালয়ৰ দ্বাৰা সদস্য হিচাপে নিৰ্বাচিত হৈছিল। তেওঁ আই চি এফ আৰু অসম কলেজ অধ্যক্ষ পৰিষদৰো সদস্য। ২০১৯ চনৰ জানুৱাৰী মাহত তেওঁ অসম নামঘৰ সমন্বয় সমিতিৰ সভাপতি হিচাপেও মনোনীত হয়। ড° শশীকান্ত শইকীয়া ডিব্ৰুগড় ছেচ ক্লাবৰ সভাপতিৰ লগতে ২০২০ চনৰ ২৮ জানুৱাৰীত ডিব্ৰুগড় সাহিত্য সভাৰ সভাপতি হিচাপে মনোনীত হয়। তেওঁ সমাজলৈ আগবঢ়োৱা অনবদ্য বৰঙণিৰ বাবে ডিব্ৰুগড় জিলা উপায়ুক্তই ১৪ আগষ্ট ২০০৭টো সন্মান জনাইছিল।

ড° শশীকান্ত শইকীয়াই লিডাৰছিপ ডেভলপমেন্ট প্ৰগ্ৰেমৰ অংশ হিচাপে ইউৰোপ মহাদেশৰ বিভিন্ন দেশ ক্ৰমে (ফ্ৰান্স, নেদাৰলেণ্ড, বেলজিয়াম, ছুইজাৰলেণ্ড, ফিন্লেণ্ড) আৰু নেপাল, ভূটান, ম্যানমাৰ, ছিংগাপুৰ, মালয়েছিয়াকে ধৰি বিভিন্ন দেশ ভ্ৰমণ কৰিছে। ড° শইকীয়াই ২০১৮ চনত চীনত অনুষ্ঠিত ‘ছেংডু ডায়েলগ’ অনুষ্ঠানটো অংশ গ্ৰহণ কৰিছিল।

‘দ্যা কুৱেণ্ট’ নামৰ আন্তঃৰাষ্ট্ৰীয় খ্যাতিসম্পন্ন পৰ্যটন সংস্থাইয়ো ড° শইকীয়াক সন্মানীত কৰিছিল। ড° শইকীয়াৰ কৰ্মৰাজিৰ স্বীকৃতিস্বৰূপে ডিব্ৰুগড় জিলা কৰ্মচাৰী পৰিষদে আগবঢ়োৱা ‘কৰ্মসূৰ্য-২০২০’ উপাধি ২০২০ চনৰ ২০ আগষ্টত প্ৰদান কৰে অসমৰ মাননীয় মুখ্যমন্ত্ৰী সৰ্বানন্দ সোণোৱালে। উপাধি প্ৰদান অনুষ্ঠানটিত ডিব্ৰুগড় জিলা কৰ্মচাৰী পৰিষদৰ সভাপতি পলাশ কোঁৱৰ, সম্পাদক অনিল প্ৰসাদ সিংহকে ধৰি পৰিষদৰ অন্যান্য সদস্যসকলো উপস্থিত থাকে। নিৰলসভাবে সামাজিক কাম-কাজত জড়িত হৈ থকা হেতু একেদৰে কেন্দ্ৰীয় মন্ত্ৰী ৰামেশ্বৰ তেলীয়েও ৫ মাৰ্চ, ২০২০ত ড° শইকীয়াক সন্মানীত কৰে।

তেওঁ ক্লান্তিহীনভাবে নিৰৱে সমাজৰ হ’কে ইতিবাচক চিন্তা-চৰ্চাৰে সেৱা কৰি থকাৰ স্বীকৃতি হিচাপে ঐতিহ্যপূৰ্ণ কানৈ মহাবিদ্যালয় ছাত্ৰ একতা সভাই (২০১৯-২০) মহাবিদ্যালয়খনৰ ছাত্ৰ একতা সভাৰ প্ৰাক্তন সাধাৰণ সম্পাদক, প্ৰগতিশীল সাংস্কৃতিক কৰ্মী, সমন্বয়ৰ প্ৰতীক, সুধাকৰ্ণ ড° ভূপেন হাজৰিকা, জ্যোতি প্ৰসাদ আগৰৱালা, বিষ্ণু প্ৰসাদ ৰাভা, হেমাংগ বিশ্বাসৰ দৰে বৰণ্য শিল্পীৰ অন্যতম সহযোগী, নটসূৰ্য ফণী শৰ্মা বাঁটা প্ৰাপক শিল্পী প্ৰয়াত হাচান ছৰিফ আহমদৰ স্মৃতিত ‘হাচান ছৰিফ আহমদ সমন্বয় বাঁটা’ ৯ ছেপ্তেম্বৰ, ২০২০ ত ডিব্ৰুগড় জিলা উপায়ুক্ত পল্লৱ গোপাল বাই অধ্যক্ষ ড° শইকীয়াক প্ৰদান কৰে। উপায়ুক্তগৰাকীয়ে বাঁটা প্ৰদান কৰি কৈছিল— ভাৰতবৰ্ষৰ ভিতৰত ছাত্ৰ-ছাত্ৰীৰ যোগেদি অধ্যক্ষক এনে সন্মান প্ৰদান কৰাতো এক প্ৰকাৰ বিৰল বুলিব পাৰি। সেয়ে ছাত্ৰ একতা সভাই নিমন্ত্ৰণ কৰাৰ লগে লগে তেওঁ বাঁটা প্ৰদান কৰাৰ সন্মতি প্ৰদান কৰা বুলি কয়। বাঁটা প্ৰদান অনুষ্ঠানটিত ছাত্ৰ একতা সভাৰ সভাপতি জুবিন বুঢ়াগোহাঁই, সাধাৰণ সম্পাদক অংকুৰ মৰাণকে ধৰি ছাত্ৰ একতা সভাৰ অন্যান্য সদস্যসকলৰ লগতে প্ৰয়াত হাচান ছৰিফ আহমদৰ পুত্ৰ হাছান আৰমান আহমদ আৰু পৰিয়ালৰ অন্যান্য সদস্যসকলো উপস্থিত থাকে। প্ৰকৃতি, সেউজীয়া গছ-গছনিৰ প্ৰতি থকা গভীৰ প্ৰেম আৰু ভাল পোৱাৰ প্ৰতি সন্মান জনাই তেওঁক এন এম অ’ পি এচ (National Movement for old Pension Scheme) ৰ তৰফৰ পৰা ‘সেউজ ৰত্ন বাঁটা’ ২৭ ফেব্ৰুৱাৰী, ২০২১ত প্ৰদান কৰে ৰাষ্ট্ৰীয় প্ৰচাৰ সম্পাদক মনজিৎ সিং পেটেল।

ডিব্ৰুগড় সংগীত বিদ্যালয়ৰ তৰফৰ পৰাও তেওঁক সমাজৰ প্ৰতি আগবঢ়োৱা বৰঙণিৰ বাবে ১০ এপ্ৰিল, ২০২১ত এক বৰ্ণাঢ্য কাৰ্যসূচীত সম্বৰ্ধনা জনায়।

ড° শইকীয়াৰ মৌলিক ৰচনাকে ধৰি সম্পাদনাসহ মুঠ ২৭ খন গ্ৰন্থ প্ৰকাশ পাইছে।

- তেওঁৰ সম্পাদিত গ্ৰন্থসমূহ ক্ৰমে—
- (১) নতুন ত্ৰিশূল, মাহেকীয়া আলোচনী (১৯৯৫)
 - (২) সাপ্তাহিক ৰাতাবৰণ, কাৰ্যবাহী সম্পাদক (১৯৯৭)
 - (৩) চিন্তন-বীক্ষণ, সম্পাদনা (২০০৯)
 - (৪) ডিব্ৰু মহাবিদ্যালয়ৰ সোণালী ইতিহাস, সম্পাদনা (২০১০)
 - (৫) Majuli College: A Journey (2014)
 - (৬) পাপু বৰাৰ অন্য এক যাত্ৰা, সম্পাদনা (২০১৮)
- তেওঁৰ মৌলিক ৰচনা সম্ভাৰ ক্ৰমে—
- (১) অসমীয়াই সত্যৰ মুখামুখী হ'বলৈ সাহস কৰক (২০০৬)
 - (২) মৃত্যু উপত্যকাত নব্বৈ দিন (২০০৮)
 - (৩) Unexplored Tourism Destination (2009)
 - (৪) খোজ : জীৱনৰ খোজ (প্ৰথম, দ্বিতীয় আৰু তৃতীয় প্ৰকাশ) (২০০৯, ২০১১)
 - (৫) ছয় জনগোষ্ঠীৰ জনজাতিকৰণ আন্দোলন (২০১০)
 - (৬) অসমৰ পৰ্যটন উদ্যোগ (২০১১)
 - (৭) এজন সুখী মানুহৰ সন্ধানত (২০১১)
 - (৮) দৃষ্টিকোণ (২০১১)
 - (৯) মোৰ সপোনৰ ডিব্ৰুগড় (২০১১)
 - (১০) মৰু ৰাজ্যৰ পৰা লেণ্ড অৱ ফাইভ বিভাৰলৈ (২০১১)
 - (১১) সাংবাদিক অসাংবাদিক (২০১৭)
 - (১২) নেপথ্য ভাষণ- প্ৰথম খণ্ড (২০১৭)
 - (১৩) An Experience of the Principal of DHSK College (2017)
 - (১৪) নেপথ্য ভাষণ- দ্বিতীয় খণ্ড (২০১৮)
 - (১৫) সুখ আৰু সৌন্দৰ্য (২০১৮)
 - (১৬) বিগুছ অসমীয়া (২০১৯)
 - (১৭) জীৱন বাঁহীৰ সুৰ- প্ৰথম খণ্ড (২০১৯)
 - (১৮) মোৰ জীৱন, মোৰ সপোন, মোৰ কথা (আত্মজীৱনী প্ৰথম খণ্ড) (২০২০)
 - (১৯) জীৱন বাঁহীৰ সুৰ- দ্বিতীয় খণ্ড (২০২০)
 - (২০) লকডাউন তোমাৰ নাম (কাব্যগ্ৰন্থ) (২০২০)
 - (২১) ডি.এইচ.এছ. কানৈ মহাবিদ্যালয় (জুন, ২০১৫ - জুন, ২০২০)।